

نزول عیسیٰ علیہ الصلوٰۃ والسلام

از تزیل الرحمان صدیقی - کتاب: اسلام اور عصر حاضر

’تحقیق و تدقیق‘ کے اس عہد زریں میں جن مسائل کی طرف اُسر نو زحمت تحقیق، گوارا کی گئی ہے، ان میں سیدنا عیسیٰ علیہ الصلوٰۃ والسلام کے نزول کا معاملہ بھی ہے۔ اہل سنت والجماعت میں یہ مسئلہ تقریباً اجماعی رہا ہے، گوارا باب علم کی ایک مختصر سی جماعت اس کی منکر بھی رہی ہے۔ زیر نظر تحریر میں اس موضوع سے متعلق صحائف دینی و مذہبی کی روشنی میں غیر جانبدارانہ روش اختیار کرتے ہوئے مختصراً معروضات پیش خدمت ہیں۔

سیدنا عیسیٰ علیہ السلام سے متعلق عقائد اربعہ:

سب سے پہلے ہم دیکھتے ہیں کہ سیدنا عیسیٰ علیہ السلام جب دنیا سے تشریف لے گئے تو ان کی ذات سے متعلق چار عام بنیادی عقائد تھے، وہ عقائد اربعہ درج ذیل ہیں:

☆ بغیر والد کے ولادت

☆ مصلوب ہونا یا ہو کر زندہ ہو جانا

☆ الوہیت مسیح

☆ رفع الی السماء اور نزول ساعت موعودہ

یوحنا کی انجیل میں ہے:

’لیکن جب وہ مدگار آئے گا جس کو میں تمہارے پاس باپ کی طرف سے بھیجوں گا یعنی روح حق جو باپ سے صادر ہوتا ہے تو وہ میری گواہی دے گا۔‘ (۲۶:۱۵)

’مجھے تم سے اور بھی بہت سی باتیں کہنا ہے مگر اب تم ان کی برداشت نہیں کر سکتے۔ لیکن جب وہ یعنی روح حق آئے گا تو تم کو تمام سچائی کی راہ دکھائے گا۔ اس لیے کہ وہ اپنی طرف سے نہ کہے گا لیکن جو کچھ سنے گا وہی کہے گا اور تمہیں آئندہ کی خبریں دے گا۔ وہ میرا جلال ظاہر کرے گا۔‘ (۱۲:۱۶-۱۴)

برناباس کی انجیل میں ہے:

’اسی کے ذریعے ہمارے خدا کی معرفت اور تجید ہوگی، اور میرا سچا ہونا معلوم ہوگا، اور وہ ان سے انتقام لے گا جو مجھے بشر سے کچھ بڑھ کر بتائیں گے۔‘ (باب ۷۲)

اناجیل کے ان بیانات سے ظاہر ہوتا ہے کہ سیدنا عیسیٰ علیہ السلام کے بعد جو عظیم المرتبت ہستی مقام نبوت پر فائز ہوگی وہ سیدنا عیسیٰ علیہ السلام کی ذات سے متعلق شکوک و شبہات اور ظن و تخمین کی جگہ دنیا کو علم حق و یقین صریح سے آشنا کرے گی۔ چنانچہ جب اس ہادی عالم (ﷺ) کا ظہور مبارک ہوا، تو ان کی تعلیمات میں سیدنا عیسیٰ علیہ السلام سے متعلق عقائد اربعہ پر قول فیصل بھی ظاہر ہوا۔ قرآن عظیم نے ولادت عیسوی سے متعلق یہودیوں کے الزامات و اتہامات کا دو ٹوک انکار کیا بلکہ سیدہ مریم علیہا السلام کی پاکی اور حضرت مسیح علیہ السلام کی غیر معمولی ولادت کا ذکر خاص انہی الفاظ و پیرایے میں کیا جو انجیل میں مرقوم ہے:

﴿ قَالَتْ أَنَّى يَكُونُ لِي غُلْمٌ وَلَمْ يَمَسِّنِي بَشَرٌ وَلَمْ أَكُ

بَغِيًّا. قَالَ كَذَلِكَ قَالَ رَبُّكَ هُوَ عَلَيَّ هَيِّنٌ وَلَنَجْعَلَنَّ آيَةً لِلنَّاسِ وَ

رَحْمَةً مِنَّا وَكَانَ أَمْرًا مَّقْضِيًّا ﴾ [سورة مريم : ۲۰-۲۱]

’مریم نے فرشتہ سے کہا: یہ کیونکر ہوگا جبکہ میں مرد کو نہیں جانتی؟- اور فرشتہ نے جواب میں اس سے کہا کہ: روح القدس تجھ پر نازل ہوگا اور خدا تعالیٰ

کی قدرت تجھ پر سایہ ڈالے گی۔‘ (لوقا: ۳۴)

قرآن کریم نے سیدنا مسیح علیہ السلام سے متعلق اس خیال فاسد کی بھی واضح الفاظ میں تردید کر دی کہ انہیں مصلوب کیا گیا:

﴿وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ﴾ [النساء: ۱۵۷]

سیدنا عیسیٰ علیہ السلام کی الوہیت کی بھی صاف لفظوں میں تردید کر دی گئی:

﴿اسْمُهُ الْمَسِيحُ عِيسَى ابْنُ مَرْيَمَ وَجِيهًا فِي الدُّنْيَا وَالْآخِرَةِ وَمِنَ الْمُقَرَّبِينَ﴾ [آل عمران: ۴۵]

﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ. خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ﴾ [آل عمران: ۵۹]

﴿إِنْ هُوَ إِلَّا عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي إِسْرَائِيلَ﴾ [الزخرف: ۵۹]

نزول عیسیٰ علیہ السلام قرآن کی نظر میں :

لیکن سیدنا عیسیٰ علیہ السلام سے متعلقہ عقائدِ اربعہ کے آخری اور سب سے اہم عقیدے سے متعلق قرآن کیا کہتا ہے؟

﴿إِذْ قَالَ اللَّهُ يَعْيسَىٰ إِنِّي مُتَوَفِّيكَ وَرَافِعُكَ إِلَىٰ وَمُطَهِّرُكَ مِنَ الَّذِينَ كَفَرُوا وَجَاعِلُ الَّذِينَ اتَّبَعُوكَ فَوْقَ الَّذِينَ كَفَرُوا

إِلَىٰ يَوْمِ الْقِيَامَةِ ثُمَّ إِلَىٰ مَرْجِعِكُمْ فَأَحْكُمُ بَيْنَكُمْ فِيمَا كُنْتُمْ فِيهِ تَخْتَلِفُونَ﴾ [سورة آل عمران: ۵۵]

﴿وَمَا قَتَلُوهُ يَقِينًا. بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا﴾ [سورة النساء: ۱۵۷-۱۵۸]

﴿وَإِنَّ مِّنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ وَ يَوْمَ الْقِيَامَةِ يَكُونُ عَلَيْهِمْ شَهِيدًا﴾ [سورة النساء: ۱۵۹]

﴿وَإِنَّهُ لَعَلَّمَ لِّلسَّاعَةِ﴾ [سورة الزخرف: ۶۱]

اول الذکر آیت میں 'انسی متوفیک' فرمایا گیا، لفظ 'تونی' و 'وفا' سے مشتق ہے، جس کے معنی پورا پورا لینے کے ہیں، انہی معنوں میں وفات کا لفظ موت کے لیے بھی اصطلاحاً مستعمل ہے کیونکہ موت انسان کے تمام تر علاقوں کا دنیا سے خاتمہ کر دیتی ہے۔ لیکن قرآن کریم میں 'تونی' کا لفظ کہیں بھی موت کے لیے استعمال نہیں ہوا، چنانچہ فرمایا گیا ﴿حتیٰ یتوفهن الموت﴾ یہاں موت اور تونی ایک ساتھ استعمال ہوئے ہیں، کیونکہ یہ دونوں لغوی اعتبار سے ہم معنی یا مترادف نہیں۔ شیخ الاسلام امام ابن تیمیہ رحمہ اللہ علیہ فرماتے ہیں:

”لفظ التوفی فی لغت العرب معناه الاستیفاء و القبض و ذلك ثلاثة انواع احدها توفی النوم، و الثانی توفی الموت و

الثالث توفی الروح و البدن جميعاً.“ [الجواب الصحیح: ۲۸۳/۲، بحوالہ حیات عیسیٰ علیہ السلام: ۷۷ مطبوعہ ادارہ اسلامیات لاہور]

”لغت عرب میں توفی کے معنی استیفاء پورا پورا لینے کے ہیں اور تونی کی تین قسمیں ہیں ایک توفی نوم یعنی نیند اور خواب کی توفی اور دوسری توفی موت

کے وقت روح کو پورا پورا قبض کر لینا، تیسری توفی الروح و الجسد یعنی روح اور جسم کو پورا پورا لے لینا۔“

اس کے بعد فرمایا رافعک الی، اس میں جو 'رفع' ہے، وہ آیت کی تفسیر میں نہایت اہمیت کا حامل ہے، قرآن کریم میں متعدد مقامات پر رفع بمعنی بلندی

درجات بھی آیا ہے۔ لیکن زیر بحث آیت میں 'رفع' کے ساتھ 'الی' بھی شامل ہے، جس کا غالب قرینہ یہی ہے کہ اللہ رب العزت نے انہیں اپنی طرف اٹھالیا، اس کی تائید تفسیر القرآن بالقرآن کے اصول کے تحت قرآن کریم کے دوسرے مقامات سے بھی ہوتی ہے۔

ثانی الذکر آیت میں پہلے یہود و نصاریٰ کے 'اتباع الظن' کی تردید کی گئی ہے اور یہ تردید 'بل' کہہ کر کی گئی ہے، ﴿وَمَا قَتَلُوهُ يَقِينًا. بَلْ رَفَعَهُ اللَّهُ إِلَيْهِ﴾ کا ترجمہ اگر یہ کیا جائے کہ: "اور انہیں ہرگز قتل نہیں کیا گیا بلکہ اللہ نے اپنی طرف ان کا درجہ بلند کیا ہے۔" تو 'بل' کا فائدہ ختم ہو جائے گا اور معنوں میں ایک بے ربطی پیدا ہوگی، آخر قرآن واضح لفظوں میں کیوں نہیں کہتا کہ حضرت عیسیٰ علیہ السلام کے ساتھ کیا واقعہ پیش آیا؟ قرآن نور میں ہے، محکم اور قول فیصل ہے۔ پھر آخر یہ ابہام کیوں؟

اس کے برعکس ﴿وَمَا قَتَلُوهُ يَقِينًا. بَلْ رَفَعَهُ اللَّهُ إِلَيْهِ﴾ کا ترجمہ: "اور انہیں ہرگز قتل نہیں کیا گیا بلکہ اللہ نے انہیں اپنی طرف اٹھالیا۔" عین مناسب اور دیگر صحائف مذہبی کے مطابق ہے۔ مولانا محمد ادریس کاندھلوی لکھتے ہیں:

"یہ امر روز روشن کی طرح واضح ہے کہ بل رفعہ اللہ الیہ کی ضمیر اس طرف راجع ہے کہ جس طرف قتل ہو اور صلہ کی ضمیریں راجع ہیں اور ظاہر ہے کہ قتل ہو اور صلہ کی ضمیریں حضرت عیسیٰ علیہ السلام کے جسم مبارک اور جسد مطہر کی طرف راجع ہیں۔ روح بلا جسم کی طرف راجع نہیں۔ اس لیے کہ قتل کرنا اور صلیب پر چڑھانا جسم ہی کا ممکن ہے۔ روح کا قتل اور صلیب قطعاً ناممکن ہے۔ لہذا بل رفعہ کی ضمیر اسی جسم کی طرف راجع ہوگی جس جسم کی طرف قتل ہو اور صلہ کی ضمیریں راجع ہیں۔" [حیات عیسیٰ علیہ السلام: ۳۵]

منکرین نزول عیسیٰ علیہ السلام کو چاہئے کہ وہ 'بل رفعہ اللہ الیہ' کی صحیح تشریح فرمائیں وگرنہ اتباع حق کی پیروی اختیار کریں۔

ثالث الذکر آیت میں فرمایا گیا: "اور جو فرقہ ہے کتاب والوں میں سو اس پر یقین لاویں گے اس کی موت سے پہلے اور قیامت کے دن ہوگا ان کا بتانے والا۔" (ترجمہ از شاہ عبدالقادر محدث دہلوی)

آخر الذکر آیت میں سیدنا عیسیٰ علیہ السلام کی ذات کو علامات قیامت میں سے فرمایا گیا ہے، بعض ارباب علم کے نزدیک اس میں حضرت مسیح علیہ السلام کی معجزانہ پیدائش کی طرف اشارہ ہے۔ لیکن دنیا میں قدرت الہیہ سے معجزات کا صدور کچھ کم نہیں ہوا، معجزات کا صدور جب بھی ہوا ہے تو اس کی غرض و غایت اس کے سوا اور کیا تھی کہ مادہ پرست انسانوں کو ان کی عاجزی سے آگاہ کر دیا جائے اور جتلا دیا جائے کہ ایک ایسی ہستی ہے جو کارخانہ ہستی کو چلا رہی ہے۔ طوفان نوح (علیہ السلام) کیا ایک معجزہ عظیم نہ تھا؟ آتش نمرود میں سیدنا خلیل اللہ علیہ الصلوٰۃ والسلام کا زندہ سلامت رہنا کیا ایک امر مستبعد نہ تھا؟ قوم لوط (علیہ السلام) پر غیر معمولی عذاب الہی کیا ایک غیر معمولی واقعہ نہ تھا؟ کیا سیدنا موسیٰ علیہ السلام کا باذن الہی دریائے نیل کے شوریدہ پانیوں کو دھو دھو میں تقسیم کرنا، اس کے درمیان سے اپنی قوم کو صحیح سلامت گزار لینا اور فرعون و آل فرعون کا اس دریا میں غرق ہو جانا، انسانی عقل کے لیے اس کے عجز کا اظہار نہ تھا؟ پھر آخر کیا وجہ ہے کہ 'الساعة' کے معنی میں صرف سیدنا مسیح علیہ السلام کی معجزانہ پیدائش کو علامات قیامت قرار دیا جائے؟ آخر کیوں سیدنا مسیح علیہ السلام کی مکمل ذات اور بالخصوص ان کے نزول کو مراد نہ لیا جائے؟ کیا اللہ غالب عزیز و حکیم نہیں ہے؟ أفلا یتدبرون۔

نزول عیسیٰ علیہ السلام احادیث صحیحہ کی نظر میں :

قرآن کریم کے بعد احادیث صحیحہ میں ہم دیکھتے ہیں کہ بکثرت احادیث میں 'امارات الساعة' کے بیان میں نزول مسیح ابن مریم علیہما السلام کی روایات موجود ہیں۔ عام طور پر منکرین نزول عیسیٰ علیہ السلام یہ جمل و تلمیذ دیتے ہیں کہ نزول عیسیٰ علیہ السلام سے بابت احادیث کتب حدیث کے تیسرے درجے کی کتابوں میں مرقوم ہیں اور سب کی سب پائے ثقاہت سے گری ہوئی ہیں۔

جبکہ حقیقت یہ ہے کہ نزول عیسیٰ علیہ السلام سے متعلق احادیث تقریباً تمام معتبر کتب احادیث میں بکثرت مرقوم ہیں۔ صحیح بخاری میں نزول عیسیٰ علیہ السلام سے متعلق چار احادیث ہیں:

۱. باب قتل الخنزیر من کتاب البیوع

۲. باب کسر الصلیب من کتاب المظالم

۳. باب نزول عیسیٰ بن مریم علیہما السلام من کتاب احادیث الانبیاء میں دو حدیثیں ہیں۔

منکرین نزول عیسیٰ علیہ السلام کے ایک اہم پیشوا علامہ تمنا عمادی محبی پھلواری ہیں، موصوف نے احادیث نزول عیسیٰ علیہ السلام سے متعلق جو تنقید کی ہے اس میں ایک مقام پر لکھتے ہیں:

"کتاب بداء الخلق باب نزول عیسیٰ علیہ الصلوٰۃ والسلام ملاحظہ فرمائیے اور اس پر ایک نظر رہے کہ کتاب تو آغاز تخلیق سے متعلق مضامین کی ہے مگر اس

میں ایک باب ایسا ہے جو خاتمہ تخلیق دنیا یعنی علامات قیامت سے متعلق کہا جاتا ہے۔ [انتظار مہدی و مسیح: ۱۶۷، مطبوعہ الرحمان پبلشنگ ٹرسٹ کراچی]

موصوف سے یہ غلطی درحقیقت رواروی کا نتیجہ ہے، اور پھر جب دل میں احادیث بخاری پر تنقید کی حسرت بھی ہو تو یہ سنہری موقع کیسے ضائع کیا جاسکتا تھا، امر واقعہ یہ ہے کہ امام بخاری نے اپنی 'الجامع الصحیح' میں کتاب بداء الخلق کے بعد کتاب الاحادیث الانبیاء کا عنوان قائم کیا ہے اور باب نزول عیسیٰ علیہ السلام مؤخر الذکر کتاب میں ہے، یہاں علامہ موصوف نے غور و فکر سے کام نہیں لیا.....

صحیح بخاری بلاشبہ لاکھوں کی تعداد میں منظر شہود پر ہے، شائقین اس کی طرف مراجعت فرما سکتے ہیں۔

صحیح مسلم میں کتاب الایمان اور کتاب الفتن و اشراط الساعة میں متعدد احادیث نزول مسیح علیہ السلام موجود ہیں۔

سنن أبی داؤد میں کتاب الملاحم کے مختلف ابواب میں احادیث نزول مسیح ابن مریم موجود ہیں۔

سنن ترمذی اور سنن ابن ماجہ کے کتاب الفتن میں بھی یہ احادیث موجود ہیں۔

امام محمد بن علی الشوکانی (م ۱۲۵ھ) نے اپنی کتاب 'التوضیح فی تواتر ماجاء فی الاحادیث فی المہدی والدجال والمسیح' میں نزول عیسیٰ علیہ السلام سے متعلق ۱۲۹ احادیث بیان کی ہیں۔ فرماتے ہیں:

”ان الاحادیث الواردة فی المہدی المنتظر متواترة و الاحادیث الواردة فی الدجال متواترة و الاحادیث الواردة فی

نزول عیسیٰ علیہ السلام متواترة.“ [التوضیح فی تواتر ماجاء فی الاحادیث فی المہدی والدجال والمسیح، بحوالہ عون المعبود شرح سنن أبی

داؤد: ۲۰۵/۴]

امام ابوالطیب شمس الحق عظیم آبادی (م ۱۳۲۹ھ) فرماتے ہیں:

”فلا یخفی علی کل منصف ان نزول عیسیٰ ابن مریم علیہ السلام الی الارض حکماً مقسطاً بذاتہ الشریفہ ثابت

بالاحادیث الصحیحة و السنة المطهرة و اتفاق اهل السنة و انه الان حی فی السماء لم یمت بیقین و اما ثبوته من الكتاب

فقال الله عز و جل رداً علی اليهود المغضوب علیهم الزاعمین انهم قتلوا عیسیٰ بن مریم علیہ السلام ﴿ و ما قتلوه یقیناً بل

رفعه الله الیه ﴾ ففی هذه الایة الکریمة اخبرنا الله تعالیٰ ان الذی اراد اليهود قتله و اخذه و هو عیسیٰ بجسمه العنصری لا

غیر رفعه الله الیه و لم یظفر و امنه بشیء کما وعده الله تعالیٰ قبل رفعه بقوله ﴿ و ما یضرونک من شیء ﴾ و برفع جسده

حیا فسره ابن عباس کما ثبت عنه باسناد صحیح . فثبت بهذا ان عیسیٰ علیہ السلام رفع حیاً و یدل علی ما ذکرناه

الأحادیث الصحیحة المتواترة المذکورة المصرحة بنزوله بذاتہ الشریفة التي لا تحتمل التاویل . و قال الله تعالیٰ ﴿ و ان من

اهل الكتاب الا لیؤمنن به قبل موته ﴾ ای قبل موت عیسیٰ علیہ السلام کما قال ابو هريرة و عبد الله بن عباس و غیرهما من

الصحابیة و السلف الصالحین و هو الظاهر کما فی تفسیر ابن کثیر فثبت ان عیسیٰ لم یمت بل یموت فی اخر الزمان و

یومنن به کل اهل الكتاب و قد ذکر الله تعالیٰ فی کتابہ ان نزوله الی الارض من علامات الساعة قال الله تعالیٰ ﴿ و انه لعلم

للساعة ﴾ و قال الامام ابن کثیر فی تفسیرہ:

”ان الضمیر عائد الی عیسیٰ علیہ السلام فان السیاق فی ذکرہ و ان المراد نزوله قبل یوم القیمة کما قال تعالیٰ

﴿ و ان من اهل الكتاب الا لیؤمنن به قبل موته ﴾ ای قبل موت عیسیٰ علیہ السلام و یؤید هذا المعنی القراءة ﴿ و

انه لعلم للساعة ﴾ یعنی بفتح العین و اللام ای امارة و دلیل علی وقوع الساعة و قال مجاهد ﴿ و انه لعلم للساعة

﴿ ای اية للساعة خروج عیسیٰ بن مریم قبل یوم القیمة و هكذا روى عن أبی هريرة و ابن عباس و أبی العالیة و

أبى مالک و عکرمة و الحسن و قتادة و الضحاک و غیرهم و قد تواترت الاخبار عن رسول الله ﷺ انه اخبر

بنزول عیسیٰ علیہ السلام قبل یوم القیمة اماماً عادلاً حکماً مقسطاً.“ انتهى

فهذه الایات الکریمة و النصوص الصریحة الثابتة عن رسول الله ﷺ تدل دلالة واضحة علی نزول عیسیٰ بن مریم

علیه السلام من السماء الی الارض عند قرب الساعة.“ [عون المعبود شرح سنن أبی داؤد: ۲۰۵/۴]

”کسی منصف پر مخنی نہیں کہ عیسیٰ ابن مریم علیہ السلام کی ذات شریفہ کا بحیثیت حاکم مقسط نزول الی الارض احادیث صحیحہ اور سنت مطہرہ سے ثابت ہے۔ اور اسی پر اہل سنت کا اتفاق ہے۔ اور بے شک وہ اس وقت آسمان پر زندہ ہیں یقیناً انہیں موت نہیں آئی۔ اور جیسا کہ اس کے ثبوت میں اللہ عزوجل نے قرآن میں یہود (جن پر اللہ کا غضب ہوا) کے گمان کی کہ انہوں نے عیسیٰ ابن مریم علیہ السلام کو قتل کیا ہے، کی تردید کرتے ہوئے فرمایا: ﴿وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ﴾ [ترجمہ: اور یقیناً انہیں قتل نہیں کیا گیا بلکہ اللہ نے انہیں اپنی طرف اٹھالیا] پس اس آیت کریمہ میں اللہ تعالیٰ نے ہمیں خبر دی کہ بے شک جو ارادہ یہودیوں نے ان کے قتل کرنے کا اور انہیں پکڑنے کا کیا انہی عیسیٰ علیہ السلام کے سوا اللہ نے کسی دوسرے کے جسم غصری کو اپنی طرف نہیں اٹھایا۔ اور یہودی کامیاب نہیں ہوئے اور عیسیٰ علیہ السلام کو ذرا تکلیف بھی نہ پہنچا سکتے۔ جیسا کہ اللہ تعالیٰ نے ان کے رفع سے قبل ان سے وعدہ فرمایا تھا: ﴿وَمَا يَصُرُونَكَ مِنْ شَيْءٍ﴾ [ترجمہ: اور وہ آپ کو ذرا سے بھی تکلیف نہیں پہنچا سکتے] اور ان کے جسم کو زندہ اٹھالیا یہی تفسیر ابن عباس نے کی ہے جیسا کہ ان سے باسناد صحیح ثابت ہے۔ پس اس سے ثابت ہوتا ہے کہ عیسیٰ علیہ السلام کو زندہ اٹھالیا گیا اور اسی پر ہماری ذکر کردہ احادیث صحیحہ متواترہ مذکورہ مصرحہ دلیل ہیں کہ ان کی ذات شریفہ کا نزول ہوگا جس میں کسی تاویل کا احتمال نہیں۔ اور اللہ تعالیٰ نے فرمایا: ﴿وَأَنْ مِّنْ أَهْلِ الْكِتَابِ الْيَهُودِ مَن يَتَّبِعُ الْآيَاتِ الْبِغْيَانِ﴾ [ترجمہ: اور یہ کہ اہل کتاب میں سے کوئی نہ ہوگا جو ان کی موت سے قبل ان پر ایمان نہ لے آئے]۔ اس میں عیسیٰ علیہ السلام کی موت سے قبل کہا گیا ہے جیسا کہ ابو ہریرہ اور عبد اللہ بن عباس اور ان دونوں کے علاوہ دیگر صحابہ اور سلف صالحین نے کہا ہے۔ اور ابن کثیر کی تفسیر سے بھی یہی ثابت ہوتا ہے۔ پس ثابت ہوا کہ عیسیٰ علیہ السلام کی موت نہیں ہوئی ہے اور ان کی موت آخری زمانے میں ہوگی اور ان پر تمام اہل کتاب ایمان لے آئیں گے۔ بلاشبہ اللہ تعالیٰ نے اپنی کتاب میں ان کے نزول الی الارض کو علامات قیامت میں شمار کرتے ہوئے فرمایا: ﴿وَأَنَّهُ لَعَلَّمُ لِلسَّاعَةِ﴾۔ امام ابن کثیر اس کی تفسیر میں فرماتے ہیں:

”بے شک اس میں ضمیر عیسیٰ علیہ السلام کی طرف جاتی ہے۔ اس سیاق میں ان کے ذکر سے مراد یہ ہے کہ ان کا نزول قیامت کے دن سے قبل ہوگا جیسا کہ اللہ تعالیٰ نے فرمایا: ﴿وَأَنَّهُ لَعَلَّمُ لِلسَّاعَةِ﴾ اس میں عیسیٰ علیہ السلام کی موت سے قبل مراد ہے۔ اور انہی معنوں کی تائید میں یہ قرأت ہے: ﴿وَأَنَّهُ لَعَلَّمُ لِلسَّاعَةِ﴾ یعنی عین اور لام پر زبر کے ساتھ، جس کا مطلب قیامت ہے اور وہ وقوع قیامت کی دلیل ہیں۔ مجاہد کہتے ہیں: ﴿وَأَنَّهُ لَعَلَّمُ لِلسَّاعَةِ﴾ اس آیت میں للساعة سے قبل خروج عیسیٰ بن مریم مراد ہے۔ اور ایسا ہی روایت کیا گیا ہے ابو ہریرہ، ابن عباس، ابو العالیہ، ابو مالک، عکرمہ، حسن، قتادہ، ضحاک وغیرہم سے۔ اور بلاشبہ تو اتر کے ساتھ رسول اللہ ﷺ یہ خبر منقول ہے کہ انہوں نے خبر دی کہ یوم قیامت سے قبل عیسیٰ علیہ السلام کا نزول بحیثیت امام، عادل، حاکم، مقسط ہوگا۔“ اتنی

پس ان آیات کریمہ اور رسول اللہ ﷺ سے منقول نصوص صریحہ ثابتہ اس امر پر واضح دلیل ہیں کہ عیسیٰ ابن مریم علیہ السلام کا نزول آسمان سے زمین کی طرف قیامت کے قریب ہوگا۔“

سنن ترمذی کی ایک اہم اسرائیلی روایت :

احادیث صحیحہ کی روشنی میں قرآن پاک کی تفسیر نہایت سہل ہوگئی ہے، اس کی تائید میں محرف زدہ اناجیل بھی ہے اور گمشدہ توریت بھی۔ امام ترمذی نے اپنی ’الجامع‘ کے کتاب المناقب میں ایک موقوف اثر روایت کیا ہے۔ دھوہذا:

”حدثنا زيد بن اخزم الطائي البصري حدثنا ابو قتيبة حدثني ابو مودود المدني حدثنا عثمان بن الضحاک عن محمد بن يوسف بن عبد الله بن سلام عن ابيه عن جده قال: ”مكتوب في التوراة صفة محمد و صفة عيسى ابن مريم يدفن معه.“ فقال ابو مودود و قد بقى في البيت موضع قبر قال ابو عيسى هذا حديث حسن غريب هكذا قال عثمان بن الضحاک بن عثمان المدني.“

یعنی: ”توریت میں نبی کریم ﷺ اور سیدنا عیسیٰ علیہ السلام کی صفت میں یہ لکھا تھا کہ دونوں ایک ہی جگہ مدفون ہوں گے۔“ اس حدیث کے راویوں میں زید بن اخزم الطائی کونسا کی ودار قطنی نے ثقہ کہا ہے، ابن حبان انہیں مستقیم الحدیث کہتے ہیں۔ ابو قتیبہ مسلم بن قتیبہ کے لیے یحییٰ بن معین ’لیس بہ باس‘ کہتے ہیں۔ ابو داؤد ودار قطنی انہیں ثقہ کہتے ہیں۔

ابومودود المدنی کی ثقاہت پر امام احمد، یحییٰ بن معین، علی بن المدینی، ابوداؤد، ابن حبان وغیرہم متفق ہیں۔

عثمان بن الضحاک کو ابن حبان نے ثقہ کہا جبکہ ابوداؤد نے تضعیف کی۔

محمد بن یوسف مقبول راوی ہیں اور زمرہ تابعین میں شمار ہوتے ہیں۔ ان کے والد یوسف صغار صحابی ہیں اور ان کے دادا عبداللہ بن سلام رضی اللہ عنہ

معروف صحابی ہیں اور معلوم ہے کہ 'الصحابۃ کلہم العدول'۔

منکرین نزول مسیح کے چند اعتراضات:

منکرین نزول عیسیٰ کی طرف سے ایک اہم اعتراض یہ کیا جاتا ہے کہ مسلمانوں میں سیدنا عیسیٰ علیہ السلام کی نزول ساعیت موعودہ کا نظریہ درحقیقت عیسائیوں سے آیا ہے، جبکہ انہیں غور فرمانا چاہیے کہ اناجیل و دیگر کتب سابقہ میں کی متعدد تعلیمات اسلام میں بھی شامل ہیں۔ نبی کریم ﷺ کی متعدد پیشینگوئیاں توریت و انجیل میں مرقوم ہیں۔ ہمیں چاہیے کہ ظن و تخمین کو اپنی دلیل بنانے کی بجائے علم صریح کی پیروی کریں۔

منکرین نزول عیسیٰ علیہ السلام کا دوسرا اعتراض یہ ہے کہ نبی کریم ﷺ خاتم النبیین ہیں لہذا نزول عیسیٰ سے ان کی صفت خاتمیت پر زدا آتا ہے۔ لیکن یہ اعتراض بھی غیر دانشمندانہ ہے، حضرت عیسیٰ علیہ السلام کا ظہور ثانی بحیثیت نبی کے نہیں ہوگا، جبکہ نبی کریم ﷺ کی 'شان خاتمیت' تو اس امر سے واضح ہے کہ: "و الذی نفس محمد بیدہ لو بدالکم موسیٰ فاتبعتموہ و ترکتمونی لضللتکم عن سواء السبیل و لو کان حیاً و ادراک نبوتی لا تبعنی" [رواہ الدارمی فی کتاب المقدمة]

"و الذی نفس محمد بیدہ لو اصبح فیکم موسیٰ ثم اتبعتموہ و ترکتمونی لضللتکم انکم حظی من الامم و انا حضکم من

النبیین" [مسند احمد فی مسند الکوفیین]

جبکہ عیسیٰ علیہ السلام صاحب شریعت نبی بھی نہیں ہیں، ان کا دور اول شریعت موسویٰ کی تبلیغ میں گزرا اور اب دور ثانی 'تجدید شریعت محمدی' کے لیے وقف ہوگا۔ مولانا ابوالکلام آزاد مولانا ثناء اللہ امرتسری کے نام اپنے ایک مکتوب میں فرماتے ہیں (۱):

"بلاشبہ روایات میں نزول مسیح علیہ السلام کی خبر دی گئی ہے اور صحیحین کی روایات اس باب میں معلوم و مشہور ہیں۔ اس سے کسے انکار ہے لیکن اس معاملہ کا تعلق قیامت کے آثار و مقدمات سے ہے نہ کہ تکمیل دین کے معاملہ سے نیز انہی روایات میں تصریحات موجود ہیں کہ حضرت مسیح کا نزول بہ حیثیت رسول کے نہیں ہوگا۔ میں سمجھتا ہوں اس تیرہ سو برس میں مسلمانوں کا متفقہ عقیدہ یہی رہا ہے کہ دین ناقص نہیں اور اپنے تکمیل کے لیے کسی نئے ظہور کا محتاج نہیں۔" [تحریک آزادی ۲۳۲]

(۱) الرحمان پبلشنگ ٹرسٹ کراچی کی جانب سے 'انتظار مہدی و مسیح' سے متعلق جو کتاب طبع ہوئی ہے، اس میں نزول عیسیٰ علیہ السلام کا انکار کیا گیا ہے، اس کے محترم مقدمہ نگار نے مولانا ابوالکلام آزاد کو بھی منکرین نزول عیسیٰ علیہ السلام میں شمار کیا ہے، مولانا آزاد کے جس مکتوب کا اقتباس انہوں نے نقل فرمایا ہے اس مکتوب سے جو ابہام پیدا ہوتا تھا اس پر مولانا ثناء اللہ امرتسری نے مولانا آزاد سے استفسار کیا جس کے جواب میں مولانا آزاد کے قلم سے جو تصریحات نکلی ہیں وہ غالباً محترم مقدمہ نگار کی زیر نگاہ نہیں آئیں وگرنہ شاید وہ مولانا آزاد کو منکرین نزول عیسیٰ میں شمار نہ فرماتے۔ واللہ اعلم عند اللہ۔

'صحیح بخاری' کی حدیث کے مطابق حضرت عیسیٰ علیہ السلام کا نزول بحیثیت 'حکماً مقطلاً' ہوگا نہ کہ بحیثیت نبی۔

منکرین نزول عیسیٰ علیہ السلام کی جانب سے ایک دلچسپ انکشاف یہ بھی ہوتا ہے کہ نزول عیسیٰ علیہ السلام فطرت کے خلاف ہے اور ﴿ لَا تَبْدِلُ لَخَلْقِ اللَّهِ ﴾ لیکن ان کے بارگاہ عقل و فکر میں اس عاجز کا عاجزانہ سوال یہ ہے کہ وہ رب تعالیٰ کی خلقت اور قدرت کے بارے میں کیا جانتے ہیں؟ جو وہ یوں فیصلے صادر کریں؟ اُفلا یتدبرون۔

یہاں یہ ذکر بے محل نہیں مرزا غلام احمد قادیانی نے یہ دعویٰ کیا تھا کہ حضرت عیسیٰ علیہ السلام کی وفات سری نگر میں ہوئی تھی اور وہیں ان کی قبر بھی موجود ہے۔ اپنے اس دعویٰ کے اثبات میں اس نے ایک کتاب موسوم بہ 'مسیح ہندوستان میں' لکھی، یہ کتاب ہماری نظر سے نہیں گزری، اس نے یہ دعویٰ اپنی متعدد تحریروں میں کیا ہے۔ چنانچہ 'کشتی نوح' میں لکھتا ہے:

"مسیح فوت ہو چکا اور سری نگر محلہ خانیاں میں اس کی قبر ہے۔" [ص ۱۰۳]

اور اس قبر کی تائید میں اس نے ایک یہودی عالم کی تائید نقل کی ہے اور 'شہد شہد من بنی اسرائیل' ایک اسرائیلی عالم توریت کی شہادت دربارہ قبر مسیح کے

عنوان کے تحت وہ تائیدی عبارت حسب ذیل ہے:

”میں شہادت دیتا ہوں کہ میں نے دیکھا ایک نقشہ پاس مرزا غلام احمد صاحب قادیانی اور تحقیق وہ صحیح ہے قبر بنی اسرائیل کی قبروں میں سے، اور وہ ہے بنی اسرائیل کے اکابر کی قبروں میں سے اور میں نے دیکھا یہ نقشہ آج کے دن جب لکھی میں نے یہ شہادت ماہ انگریزی جون ۱۲، ۱۸۹۹ء۔ سلمان یوسف یسحاق تاجر۔“ [ص ۱۰۳]

قارئین گرامی غور فرمائیں دعویٰ سیدنا مسیح علیہ السلام کی قبر کا ہے اور دلیل بنی اسرائیل کے اکابر کی ایک قبر سے دی جا رہی ہے۔ مرزا صاحب کے اس دعویٰ کی تردید میں مولانا عبدالحمید شرار اور مولانا محمد ابراہیم میرسیا لکوٹی نے نقلی کاوش کی ہے، جس سے مرزا صاحب کا ابطال ہو جاتا ہے۔ ہم یہاں یہ بتانا چاہتے ہیں کہ سیدنا عیسیٰ علیہ السلام کا اپنی امت کو چھوڑ کر کشمیر کی وادیوں میں چلے جانا خود ان کے منصب نبوت کے بھی خلاف ہے، بقول خود: ”میں اسرائیل کے گھرانے کی کھوئی ہوئی بیٹیوں کے سوا اور کسی کے پاس نہیں بھیجا گیا۔“ [متی ۱۵: ۲۴]

و قال الله تعالى في القرآن: ﴿وَرَسُولًا إِلَىٰ بَنِي إِسْرَائِيلَ﴾ [آل عمران: ۴۹]

اب ذرا مرزا صاحب کی دریافت کردہ قبر کی حقیقت بھی سنتے چلیے۔ جناب بشیر احمد صاحب اپنی کتاب ’بہائیت اسرائیل کی خفیہ سیاسی تنظیم‘ میں لکھتے ہیں: ”کشمیر کا مولوی عبداللہ وکیل جس کا ذکر مرزا صاحب کی کتاب راز حقیقت میں موجود ہے اور جس نے کشمیر میں قبر مسیح کے مفروضے کو تقویت دینے کے لیے شواہد اکٹھے کیے بہائی مبلغ بن گیا۔ مرزا قادیانی نے جب دعویٰ کیا کہ اس کو خدا نے وحی کی ہے کہ خانیا ر سری نگر میں حضرت عیسیٰ کی قبر موجود ہے تو اس کے جواب میں عبداللہ وکیل نے ایک کتابچہ شائع کرایا جس میں کہا گیا تھا کہ یہ صریح جھوٹ ہے اس جعلی نظریے کا خالق ہی وہ اور خلیفہ نور دین جمونی تھے۔“ [بہائیت اسرائیل کی خفیہ سیاسی تنظیم: ۲۲۴، مطبوعہ اسلامک اسٹڈی فورم راولپنڈی]

نتیجہ دلائل:

سیدنا عیسیٰ بن مریم علیہما السلام کے نزول سے متعلقہ دلائل سے عیاں ہوتا ہے کہ ان کا نزول بہ ساعت موعودہ حق ہے اور اس کا انکار محض وادی جہل و ضلالت میں سرگرداں ہونے کے مترادف ہے۔ انسانی ایمان کی خوبی یہ نہیں ہے کہ جو امور اس کی مزعومہ فکر و فہم کے مطابق ہو اسے قبول کر لے اور جو امور اس کے نزدیک خلاف فطرت و امر مستبعد ہو اس کا انکار کر دے۔ بلکہ کمال ایمان تو یہ ہے کہ ہر وہ امر جو ’فصوص صریحہ‘ سے ثابت ہو اسے تسلیم کر لے، خواہ اس کی عقل تا سید کرے یا نہ کرے کیونکہ ایمان تسلیم و تصدیق کا نام ہے آزمائش و پیمانہ کا نہیں۔

ایک ذاتی قاتر:

قرآن پاک کی تفسیر و تفہیم محض زورِ علمی سے ممکن نہیں، اس کے لیے کسی صاحبِ ذوق کا ہونا بہت ضروری ہے جس کا دل رب تعالیٰ کی خشیت سے لرزاں و ترساں ہو اور جس کی زندگی تقویٰ شعاری سے مزین ہو، گناہگار قلوب اس کے قطعاً مستحق نہیں ہو سکتے کہ وہ کلام الہی کی تفسیر میں اپنے زورِ فکر و فہم کو لگائیں۔ مجھے اپنے عجز کا مکمل اعتراف ہے، میری حیثیت تو اس قدر بھی نہیں کہ صاحبانِ زہد و تقویٰ کا خدمت گزار ہی بن سکوں۔ بایں ہمہ اس اعتراف ذاتی کے بعد ﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ﴾ سے متعلق اپنے ایک ذاتی تاثر کو نقل کرنا ضروری سمجھتا ہوں۔ اللہ تعالیٰ نے آدم علیہ السلام کو جنت میں رہائش دی پھر انہیں دنیا میں اتارا اس طرح انہوں نے ’توفی بالموت‘ سے قبل دو عالم دیکھے۔ یہی معاملہ حضرت عیسیٰ کا ہے ان کی ولادت دنیا میں ہوئی پھر ان کا رُفَعِ اِلَى السَّمَاءِ ہوا اب ان کا دوبارہ نزول ہوگا تاکہ ﴿كُل نَفْسٍ ذَائِقَةُ الْمَوْتِ﴾ کا الہی حکم ان پر وارد ہو۔ اس طرح حضرت عیسیٰ علیہ السلام نے بھی ’توفی بالموت‘ سے قبل دو عالم ملاحظہ فرمائے۔ یہ بھی کیا دلچسپ اتفاق ہے کہ سیدنا آدم آغازِ تخلیق دنیا کا سرعنوان ہیں اور سیدنا مسیح علیہ السلام ’خاتمہ تخلیق دنیا‘ کی ایک علامت۔

هذا ما عندی والعلم عند اللہ.